

## L-ASTROPLANE GERMANIZ

**M**A nafx kif sibt ruhi f'dik it-triq dejqa u mudlama, b'dawk il-hitan għoljin, suwed u mahmuġin, u bl-art imzellġa u tizloq bl-ilma li kien inixxi minn ġol-hitan. Naf biss li dik it-triq kienet qieghda tbeżżagħni u jien kont qieghda nagħmel hilti koluha biex nitwarrab minnha. Imma kien kollu għal xejn. Aktar ma bdejt n'gri, it-triq aktar bdiet titwal u biex tkompli tagħqad sewwa, nisma' fuq rasi d-damdim ta' l-ajruplani u hsejjes ta' sparar imghagġel fil-bogħod.

Dak il-hin nilmah hafna nies ġejjin lejja. Malli qorbu ftit bdejt ngħajjat kemm niflaħ "jaħasra, għiduli fejn hu x-xelter għax dalwaqt jibdedw jifgħu l-bombi". Imma hadd minn dawn in-nies ma tani widen u wara li harsu harsa biċċiera lejja beqgħu mexjin 'il quddiem b'wiċċhom bil-għadab qisu wiċċ sid il-kera meta jkollu jdaħhal ta' xi għaxar snin. X'hin rajt hekk, aktar bdejt ingħajjat biex ighiduli fejn hemm xelter għax il-hoss ta' l-ajruplani beda jinstema' fuq rasi. Imma fl-aħħar il-għajjat tiegħi dejjaq lill xi hadd minn dik il-folla u "tridx tiskot! irvelajt kull ma hawn" qalli mghaddab wiehed raġel "ma kellekx xelters biż-żejjed fi żmien il-gwerra, issa li għandna l-paċi trid ix-xelters ukoll?"

Kif smajt li saret il-paċi ma hadtx pjaċir bi ffit u "Viva l-paċi" bdejt ingħajjat, "Viva l-Ingilterra". Anqas ilbaqt tennejt dan l-isem li "sikket ilsienek, hej", qabeż wiehed ieħor minn dawk in-nies, "għax jekk int xbajt minn hajtek ahna għadna ma xbajniex. Ara x'ser ngħidlek, binti", kompla jgħidli, "isma' minn min hu ikbar minnek u dak l-isem neħħih minn haġkek. Għax issa li ninsabu f'idejn dal-Germaniżi insa dak il-pajjiż qisu qatt ma kien, għax jekk toqgħod issemmi l-Ingilterra hażin taħbat int u niesek miegħek."

Kif qaluli hekk marli l-ferħ kollu li kont hassejt meta qaluli li saret il-paċi. "Ha naraw x'gej ma' dawn il-Germaniżi", għidt f'qalbi; imbagħad dort fuq dak ir-raġel u staqsejtu fejn kienu sejr in dawk in-nies kollha. Dan qalli li dak li jxandar minn fuq ir-*Rediffusion* kien qallhom li b'amar ta' Hitler kulhadd kellu f'dak il-jum jingabar f'misraħ wiehed għax il-"Fuhrer" ried ikellimhom. Billi ta' mara li jien, messitni l-kurżità, bqajt sejra magħhom biex nara lil dan Hitler u nisma' x'kien se' jgħidilhom.

Wara li mxejna hafna sibna ruĥna f'wesgħa kbira, b'kur-duni ta' zġhażagħ Nazisti, ibsin qishom b'cejjeċ ta' magna kbira, bl-elmijiet ta' l-azzar u x-xwabel merfugħa f'idejhom. Hawn jien stagħgibt hafna, għax għad li kienu għadu sew sew nofs in-nhar is-sema kien iswed tuta u x-xemx u l-kwiekeb, li kienu jidhru qrib hafna, kienu jdawruna minn kullimkien. Imma mbagħad ftakart li hemm kien jiġi x-xifer tad-dinja u li mħabba f'hekk kienet haġa naturali li naraw is-sema sew taħtna kemm fuqna.

Quldiemna sewwa kien hemm bħal palk u wara ftit deher fuqu raġel wiċċu mgħotti b'biċċa ħamra. Dak il-ħin waqa' skiet tal-mewt, in-nies iċċassaw u kulhadd fetaħ widnejh biex jisma' x'kien sa jgħid dak "ir-Raġel". Dan qam bil-wieqfa bil-herra, sewwa grizmejh, neħħa l-għamad u quddiemna tfaċċa Hitler.

Beda jitkellem mgħaġġel f'hemda li ma kenitx miksura mill-mqas hoss, u wara li dam hafna jgħidilna kemm kien kbir u qalbieni l-gens Germaniż, kif il-Germaniżi kienu l-aqwa razza tad-dinja u hafna tifhir minn dan, wasal biex igħidilna għalfejn kien ġiebna hemm.

"Intomx taraw dan l-istrument?" qalilna. Dak il-ħin jien intbaħt li ma' ġenbu kien hemm bħal bomba twila daqs bastiment mill-kbar, li kienet qiegħda tagħmel hoss bħal ta' ajru-plan. "Dan huwa l-*astroplane*," zied igħid; "strument ġdid li ivvintajnieh aħna l-Germaniżi biex bih inkunu niġstgħu mmorru fil-kwiekeb." X'ħin wasal hawn reġa' beda fuq il-għerf u l-kobor ta' ġensu u wara li dam hafna jredden fuq l-istess haġa, qalilna li hu kien ġabarna hemm biex naraw dan l-*astroplane* jtir lejn kewkba ġdida li kienet tinsab qrib hafna tad-dinja, u li skond ix-xjenzjati Germaniżi kien fiha hafna minerali u zjut għat-tankijiet mitt darba iżjed mill-Baku oilfields. Il-gens kollu Germaniż kien ser jitlaq biex jikkolonizza did-dinja ġdida u għalhekk il-Fuhrer kien haseb biex iġorr il-Headquarters tiegħu hemm fuq. Hemmhekk Hitler u sħabu Goering u Goebbels kienu bi ħsiebhom iħollu l-problema tar-razza darba għal dejjem, għax żgur li hemmhekk ma kienx hemm biża' li l-Germaniżi jithalltu ma' nies oħrajn. Barra minn dan, Hitler qal li minn hemm fuq huma jkunu jistgħu jrażżnu d-dinja aħjar, għax jekk jaraw li n-nies maħkuma mħumiex joqogħdu għal-liġijiet tar-*Reich*, huma kienu jkunu jistgħu jinzlu jibbumbardjawhom minn ajrudromi kbar, b'kanuni akbar mill-*Big Bertha*, immirati għal

fuq id-dinja, u jaghmluhom trietaq, aghar milli ghamlu f'Rotterdam u f'Warsaw.

X'hin semghu li ser jehilsu mill-Germanizi, in-nies ferhu, imma hej dik it-theddida tal-bombi ma għogbithom xejn. Huma kienu ġa ġarrbuh lil Hitler u lin-nies tiegħu u kienu jafu li jekk dawn ifettilhom li jridu jeqirdu d-dinja hadd ma kien se' jżommhom. Madankollu kulhadd kellu mitt sena sa jara din is-safra tal-ghageb.

Wara hafna frattarija, Hitler niżel minn fuq il-palk, resaq lejn l-invenzjoni l-ġdida, fetah bieb ckejken, u qagħad għassa biex jara li kull min jidhol kien Germaniż safi; imbagħad wara li daħal hu, sakkar il-bieb ta' l-azzar ta' l-astroplane, il-magna bdiet iddamdam u din l-invenzjoni l-ġdida bdiet tiela' 'l fuq lejn is-sħab bid-damdima tixbah lil dik ta' bomber imrażżan. Imma anqas lahaq intrefa' mill-art li mhux kulhadd beda jitlob 'l Alla li jwaqqa' l-astroplane u jfarrku halli d-dinja teħles mill-Germanizi darba għal dejjem.

Donnu talbna nstema' għax f'daqqa waħda qamu hsejjes kbr u deherli nara l-astroplane jitheżżeż qisu milqut, idur fuq ġenbu fost hafna nirien u jaqa' fl-art f'mitt biċċa.

F'daqqa waħda nisma' 'l xi hadd ighajjatli biex infittex noħroġ għall-kenn għax l-ajruplani tal-ghadu kienu daħlu fuq Malta u bdew iwaddbu l-bombi.

MARIJA AQUILINA.

---

## AĦBARIJIET

Professuri ġodda fl-Università. Fizika : Prof. Gużè Manchè, B.Sc., M.D.; Prof. Karlu Zahra Newman, B.Sc., M.D.

Kimika : Prof. Victor Mifsud, M.D.; Prof. Filip Farrugia Guy, B.Sc., M.D. — **Nifirhulhom.**

---

**R.I.P.**:—Prof. Salvu Borg, M.D.; Prof. Mons. Lwigi Catania, B.Lit., B.L.Can., Ph.D., D.D.; is-Sur Ġorġ Pulo (Student tal-Mediċina u Kirurġija); is-Sur Ugo Tua (Student tal-Liġi).

---